


Nidflu gewwa għand il-Qriema tas-sekli 16 u 17

Kitba ta' Alistair-Paul Borg B.A. (Hons.), M.A. History

Kulhadd jaqbel li l-maġġoranza tal-familji Qriema illum il-ġurnata, bħal bqija tal-Maltin, huma familji żgħira, ta' madwar erba' jew hames persuni, fejn ir-raġel f'ċertu każi anke il-mara jaħdmu xogħol full-time il-bogħod mid-dar tagħhom. Kawża ta' dawn l-impenji t-ftal saru minn ċkunithom iqattgħu l-biċċa l-kbira tal-hin man-nanniet jew ma' xi qarib iehor. Kulhadd jaqbel ukoll li għal hafna familji ż-żwieġ illum sar festa kbira li tirrikjedi xogħol kbir u spejjeż esaġerati. Hafna koppji jhobbu jorganizzaw it-tieg tagħhom fix-xhur tar-Rebbiegha: April, Mejju jew Ġunju l-aktar f'xi ġurnata ta' tmien il-ġimgħa jew lejliet xi festa pubblika. It-ftal li jitwiieldu minn dawn iż-żwiġijiet jiġu mgħammuda nhar ta' Hadd jew f'xi festa kmandata, hafna drabi numru ta' ġimgħat wara t-twelid tar-tarbija. Fuq nota differenti ninnutaw li llum il-biċċa l-kbira tal-Qriema jiltaqgħu mal-mewt fi xjuhitom wara li jkunu għexu hajja twila ta' madwar 75 sena, fil-waqt li l-kawżi tal-mewt ivarjaw minn mard inkurabbli għal incidenti tat-traffiku u abbużi mid-droga. Rari nisimghu b'imwiet ta' zghazagh u l-ftit każi li jsehhu jkunu fil-maġġoranza relatati ma' sewqan esaġerat jew droga. Aktar rari, mill-banda l-oħra, huma l-imwiet ta' trabi u ta' ftal ċkejna.



Tassew li l-hajja għall-familji Qriema tas-sekli 16 u 17 kienet bil-wisq differenti. Ir-raġel, bħala kap tal-familja, kellu l-obbligu jaħdem biex jaqla' l-għixien tal-familja tiegħu, fil-waqt li l-mara kienet tqatta' l-hin tagħha d-dar, trabbi u tiehu hsieb l-ulied. Hal Qormi f'dan il-perjodu kien raħal pjuttost rurali u għalhekk il-biċċa l-kbira ta' l-irġiel Qriema kienu jaħdmu bħala bdiewa jew raħħala fl-egħlieqi tal-madwar. Ix-xogħol tas-snajja lanqas ma kien nieqes u għalhekk insibu wkoll numru mdaqqas ta' rġiel jaħdmu f'xi senġha partikolari u jgħorru t-titolu ta' Maestro. Xi rġiel oħra, li iżda kienu f'minoranza assoluta, kienu jaħdmu bħala baħħara, baħrin jew suldati fuq il-baħar. Mill-banda l-oħra, ftit li xejn kont issib nisa jaħdmu u għalhekk naraw li l-mara kienet totalment tiddependi fuq ir-raġel għall-għixien tagħha. Qabel iż-żwieġ kien ikun missierha jew xi qarib iehor li kien jagħmel tajjeb għaliha fil-waqt li wara ż-żwieġ ir-raġel kellu l-obbligu jiehu hsieb il-manteniment tagħha u ta' uliedha. B'hekk wiehed jista' jifhem aktar kemm iż-żwieġ kien b'zonnjuż għall-mara f'dan il-perjodu. Ma kinitx haġa rari li mara mingħajr raġel kienet tispicċa tgħix hajjitha f'faqar kbir u dan jidher biċ-ċar anke fl-atti ta' l-imwiet ta' Hal Qormi, fejn nisa bħal dawn spiss huma deskritti bħala poveri jew poverissimi. Hafna familji bi ftal bniet kienu konxji minn dan il-periklu ta' faqar għat-ftal tagħhom u għalhekk, sa minn ċkunithom, ġieli kienu jfittxu jlestulhom l-arranġamenti taż-żwieġ.

Intant insibu li bejn l-1563 u l-1634 ġew irregistrati 1004 iżwieġ fil-parroċċa ta' San Gorg li permezz tagħhom nistgħu ninnutaw li l-Qriema kienu jippreferu jiżżewġu fix-xhur tal-Harifa u x-Xitwa, speċjalment fil-jiem ta' Settembru, Frar u Novembru. Hafna minn dawn iż-żwiġijiet ġew iċċelebrati fi tmien il-ġimgħa, l-aktar il-Hadd u xi kultant anke s-Sibt. Mill-banda l-oħra x-xhur ta' Marzu, Diċembru u Mejju kienu lanqas favoriti u dan għal diversi raġunijiet soċjo-religiżużi li f'dak il-perjodu kellhom sinifikat kbir. Naraw li x-xahar ta' Mejju, per eżempju, kien meqjus bħala xahar sfortunat għall-koppji li jiżżewġu.

Din is-superstizzjoni diġa' kienet teżisti fl-hekk imsejjah Żmien Nofsani jew Medju Evu u jidher li kienet għadha titwemmen anke lejn l-aħħar tas-seklu tmintax. Marzu u Diċembru, mill-banda l-oħra, jahbtu x-xhur tar-Randan u l-Avvent, żewġ perjodi ta' astinenza u riflessjoni li fihom il-Knisja, bhala preparazzjoni għall-festi tal-Ġimgħa l-Kbira u l-Milied, kienet tiskoraġġixxi ċelebrazzjonijiet u avvenimenti pjaċevoli bħaż-żwieġ. Il-Konċilju ta' Trentu, li kien għadu kif intemm fl-1563, enfasizza l-importanza ta' dawn iż-żewġ perjodi li fihom in-nisrani kellu joqgħod lura minn ċertu pjaċiri tal-ħajja. Naraw, għalhekk, li minn total ta' 1004 iżwieġ f'Hal Qormi bejn l-1563 u l-1634, madwar 41 biss gew iċċelebrati fir-Randan fil-waqt li 22 oħra gew iċċelebrati fl-Avvent. Dawn l-ammonti zghar juru biċ-ċar li l-koppji Qriema obdew bis-shiħ id-direttivi tal-Knisja post-Tridentjana. Il-ftit koppji li żżewġu, mill-banda l-oħra, probabbli kellhom raġunijiet speċjali biex għamlu dan, bhal per eżempju, tqala qabel iż-żwieġ jew safar imminenti ta' l-għarus.

Interessanti naraw, f'dan il-kuntest, li l-biċċa l-kbira taż-żwiġijiet, 824, gew iċċelebrati bejn għarajjes residenti f'Hal Qormi. Żgur li dan l-ammont kbir m'għandux jittiehed b'sorpriza hekk kif dik il-ħabta, fl-irhula kollha Maltin, kienet xi haġa rari li l-għarajjes ma jkunux mill-istess raħal. B'kuntrastr qawwi ninnotaw li mit-total ta' 1004 iżwieġ, 51 biss involvew għarajjes Żebbuġin fil-waqt li 29 involvew nies mill-Belt Valletta. Naraw ukoll li 22 żwieġ involva Karkariż/a fil-waqt li 22 oħra gew iċċelebrati ma' persuni minn Bir-Miftuħ. Aktar minn hekk wiehed jinnota li hdxax il-barrani biss iżżewġu f'Hal Qormi tul dan il-perjodu kollu ta' studju. Hawnehkk wiehed irid jirrimarka li dawn il-ftit għarajjes mhux Qriema kienu kważi kollha rġiel għar-raġuni li kien ir-raġel l-aktar li kellu opportunità jiċċaqlaq minn post għall-ieħor. Dan il-fattur ikompli jagħti stampa ċara tal-pożizzjoni inferjuri tal-mara f'dan il-perjodu.

L-ammonti ta' żwiġijiet in ġenerali, mill-banda l-oħra, jagħtu indikazzjoni ċara li l-irhula Maltin f'dan il-perjodu kienu iżolati ferm minn xulxin hekk kif il-moviment bejn raħal u ieħor kien diffikultuż hafna l-aktar minħabba n-nuqqas ta' żvilupp fil-mezzi ta' transport u komunikazzjoni. Dan jidher biċ-ċar fil-każ ta' Hal Qormi fejn il-ftit persuni mhux Qriema li żżewġu fir-raħal kienu residenti ta' rħula ġirien bħal Haż-Żebbuġ, Birkirkara u Bir-Miftuħ. Barra minn hekk ta' min jinnota li f'Hal Qormi dik il-ħabta ma kienx hawn attivitá kummerċjali li setgħet ġibdet in-nies għal raġunijiet ta' xogħol, bħal ma kien hemm fl-ibliet ta' madwar il-port. Filfatt, il-moviment lejn il-Belt Valletta, il-Birgu u l-Isla, kemm mill-irhula Maltin kif ukoll minn barra minn Malta, kien ferm qawwi, proprju minħabba din l-attivitá kummerċjali fil-Port il-Kbir.

Intant naraw li total ta' 5008 persuna gew mghammda fil-parroċċa ta' San Ġorġ bejn l-1563 u l-1634. Tista' tghid li dawn il-magħmudijiet kollha saru fuq trabi tat-twelid apparti għaxra li kienu jinvolvu lsiera adulti, hafna minnhom tan-nobbli Qormi Matteo Cassia. Naturalment hafna minn dawn it-trabi kienu ta' koppji Qriema li żżewwġu fl-istess perjodu fir-raħal fil-waqt li xi oħrajn kienu ta' familji li żżewġu f'xi belt jew raħal ieħor li mbagħad sabu residenza alternattiva f'Hal Qormi. Naraw li l-akbar numru ta' magħmudijiet gew irreġistrati f'Jannar, Frar u Novembru fil-waqt li l-inqas numru ta' tfal twieldu fix-xhur ta' Ġunju u Lulju.

Interessanti ninnotaw ukoll li 24-biss minn dawn il-magħmudijiet saru fuq tfal illeġittimi u għalhekk, wiehed jiehu l-impressjoni li f'Hal Qormi ftit li xejn kienu jitwieldu tfal ta' dan it-tip. Biss hawnhekk ma tistax tiġi eskluzja l-possibilitá li xi tfal illeġittimi oħra gew mghammda f'postijiet fejn l-omm u l-familja ma kinux ikunu magħrufa mar-residenti tal-post bħal fil-Belt Valletta u fit-tliet ibliet. Irridu niftakru li t-twelid ta' tarbija illeġittima kienet xi haġa ta' stmerrija għall-poplu reliġjuż ta' raħal bħal Hal Qormi. Intant, fil-Belt Valletta u fit-tliet ibliet, dik il-ħabta, insibu rata ferm għolja ta' tfal illeġittimi u għalhekk wiehed jasal biex jahseb li xi whud minnhom setgħu kienu tfal Qriema.

Bla dubju li t-twelid ta' tarbija kien inissel ferħ kbir fil-familji Qriema, iżda dan il-ferħ spiss kien jinbidel f'niket meta l-omm jew it-tarbija, u xi kultant it-tnejn f'daqqa, kienu jmutu waqt it-twelid. Tassew li dawn it-tipi ta' mwiet ma kienux isehħu f'Hal Qormi jew f'Malta biss hekk kif fil-bqija ta' l-Ewropa nsibu wkoll każijiet simili. L-istatiska li toħroġ mill-atti ta' l-imwiet tal-parroċċa San Ġorġ sfortunatament turi li dawn l-imwiet ma kinux xi haġa rari f'Hal Qormi.

Jekk naghtu harsa in ġenerali lejn dawn l-atti, naraw li total ta' 972 persuna ġew irregistrati mejta bejn l-1563 u l-1634. Dan l-ammont żgħir li mhux preċiż għal kollox hekk kif kienu hafna aktar il-Qriema li mietu matul dawn is-70 sena ta' studju fosthom trabi li rari ġew rregistrati mejta. Mill-banda l-oħra, minn dawn id-972, naraw li 579 persuna nafu kemm kellhom żmien meta mietu. Hawnehkk irridu nġhidu li, mill-istudju li sar, kienet ferm aktar diffiċli tiġi stabbilita l-età tal-mewt ta' persuna anzjana hekk kif din l-età setgħet tiġi kkalkulata biss għal dawk il-persuni li nstabilhom kemm l-att tal-magħmudija kif ukoll l-att tal-mewt. Madankollu mill-ftit informazzjoni li għandna nistgħu nikkonfermaw li hafna Qriema ltaqgħu mal-mewt f'età ferm żgħażuġha, x'aktarx meta kien għad għandhom bejn l-20 u d-29 sena. L-akbar numru ta' nies, fil-fatt, 234, mietu fl-età ta' bejn l-20 u l-24 sena. It-tieni l-akbar ammont, 174 mietu meta kellhom bejn il-15 u d-19 fil-waqt li 115 mietu bejn il-25 u d-29 sena. Irridu nġhidu li din l-istatistika tinkludi wkoll lill-irġiel u għalhekk jidher biċ-ċar li hafna rġiel Qriema, bħal bqija tal-Maltin, mietu fl-aqwa tagħhom, meta kienu l-aktar produttivi għall-pajjiż. Hawnehkk wiehed ma jistax ma jsemmix l-imxijiet ta' mard infettiv li kienu f'għajnkmu lil gżiritna u b'mod speċjali lil Hal Qormi. Il-pesta ta' l-1592 u l-marda tal-ġidri ta' l-1631 huma żewġ eżempji tipiċi fejn għexieren ta' Qormin mietu, il-biċċa l-kbira minnhom tfal u żgħażaġh.

La semmejna l-pesta ta' l-1592 ta' min jgħid ukoll li din l-imxija laqtet lil Hal Qormi fl-istaġun tas-sajf, probabbilment fix-xahar ta' Awissu. F'dan il-perjodu wiehed jissoponi li l-Qriema talbu bis-sħiħ l-interċessjoni ta' San Sebastjan hekk kif dan il-qaddis kien diġa' meqjum fir-raħal bħala l-padrin ta' kontra l-pesta u l-impetati. Il-qilla tas-sajf Malti, mill-banda l-oħra, jidher li kien ikidd lill-Qriema anke f'perjodi meta ma kienx ikun hawn mard inkurabbli u dan nistgħu narawh mill-fatt li l-akbar numru ta' persuni, ta' kull età, ltaqgħu mal-mewt proprju fix-xhur ta' Awissu, Settembru u Ottubru.

B'hekk nistgħu nikkonkludu li l-hajja għall-familji Qriema tas-sekli 16 u 17 ma kinetx waħda faċli. Dan jidher biċ-ċar mill-istatistika kollha li rajna, kemm dik taż-żwiġijiet u l-magħmudijiet kif ukoll dik relatata ma' l-imwiet. Mara tipika Qormija, per eżempju, barra li tghaddi hajjitha f'ċertu faqar komparat mal-lum, kienet sfurzata soċjalment biex tiżzewweġ u għalhekk tghaddi hajjitha f'riskju kbir kull meta twelled tarbija. Dan barra l-hafna mard infettiv li spiss kien iħarbat familji kbar fl-aqwa tagħhom. Madankollu, fuq nota differenti nġhidu li Hal Qormi ma kienx xi eċċezzjoni għal dawn iż-żminijiet meta nqisu li hafna rhula oħra Maltin u anke Ewropej kellhom problemi simili. Nġhidu biss li Hal Qormi, minkejja n-nuqqasijiet kollha, xorta għaraf jikber u jistgħana u dan jidher biċ-ċar minn hafna fatturi fosthom il-popolazzjoni li dejjem baqgħet tikber u anke l-bini ta' postijiet preġjati, fosthom il-knisja parrokkjali u djar importanti oħra.

Referenzi:

1. Arkivji Parrokkjali Hal Qormi- magħmudijiet, żwiġijiet u imwiet (1563-1634).
2. Borg A.P. "Qormi 1560-1635: A Demographic Overview" B.A. (Hons.) 1999.
3. Borg A.P. "Migration and Mobility in Early Modern Malta- The city of Valletta as a case-study" M.A. 2003.
4. Borg V. "Birgu: A Demographic Overview" B.A. (Hons.) 1999
5. Cassar, C., "Society, Culture and Identity in Early Modern Malta." (Malta 2000)
6. Koenigsberger H.G., Mosse G.L., Bowler G. "Europe in the sixteenth century" (Londra 1989) Mallia Milanes V. ed. "Hospitaller Malta 1530-1798"
7. Mercieca, S., "Community Life in the Central Mediterranean- A Socio-Demographic Study of the Maltese Harbour Towns in Early Modern Times- Bormla (1586-1815)." Ph.D. 2002.

*L-istatistika kollha li toħroġ f'dan l-artiklu ġiet maħduma taħt is-supervizjoni ta' Dr Simon Mercieca. permezz ta' programm speċifiku tal-kompjuter li jgħin fl-istudju tad-demografija storika.